

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīmahālakṣmyai namaḥ*

*śrīmadvēṅkaṭādhvariviracitē śrīlakṣmīsaḥsrē*  
**॥ maṅgalākhyastabakaḥ sapṭamaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīmahālakṣmyai namaḥ

## ॥ maṅgalākhyastabakaḥ saptaamaḥ ॥

bhāgadhēyaṃ bhajēyaṃ tat phaṇīśailakuṭumbinaḥ |  
manīṣiṇō yadēvāhuḥ maṅgalānāṃ ca maṅgalam || 7.1 ||

tanōti sindhōstanayē kathañcit  
tavāṃśalēśō yadi sannidhānam |  
tṛṇō'pi māṅgalyamupaityakharvaṃ  
dūrvādirēvātra nidarśanaṃ naḥ || 7.2 ||

garuḍadhvaja vallabhē śubhē  
gaṇavarṇādija dōṣa śāntayē |  
varadē tava vācakaṃ padaṃ  
kavayaḥ kāvyamukhē prayuñjatē || 7.3 ||

viduḥ padābjaṃ tava viśvamaṅgalaṃ  
haripriyē yatparivāra vaibhavāt |  
samāśritā sthāṇumapi śmaśānagaṃ  
jagatyaparṇā'jani sarvamaṅgalā || 7.4 ||

tātō dugdhapayōnidhiḥ sahabhuvastē kaustubhādyāḥ śubhāḥ  
dēvastvavyaya divya maṅgalavapuḥ śrīvatsalakṣmā patiḥ |  
nāma śrīriti dhāma padmamakhila kṣēmaṅkaraḥ pakṣirāt  
vāhaḥ kō harivallabhē kathayituṃ māṅgalyamīṣṭhē tava || 7.5 ||

yastu śrīrna puraskarōtyavinayā -  
 dvastu tvadīyaṃ śubhaṃ  
 tasmin nṛtyati durgatiścirataraṃ  
 tatra pramāṇaṃ tu naḥ |  
 durvāsaḥ pratighōdgamādadhigataḥ  
 svarvāsavattvacyutiṃ  
 divyaṃ mālyamahō madādagaṇayan  
 dēvaḥ śacīvallabhaḥ || 7.6 ||

drṣṭiḥ śivōdayakarī karuṇābhirārdrā  
 yuktaṃ tavāmba bhajatē bhavatāarakatvam |  
 jyēṣṭhāśrayō'pi maghavān stutibhistavāhō  
 prāpyātulō'jani punarvasuvargamuccam || 7.7 ||

phaṇiśayadayitē tava stutiḥ  
 bhagavati pāvanarītimāsritā |  
 avitathamata ēva tadbālāt  
 śubhamagatō'pi sumaṅgalatyahō || 7.8 ||

tvad bhrāturindōranucārayōgāt  
 prāyēṇa mūḍhō'pyaśubhaḥ kujanmā |  
 subhūvibhūṣē sa budhāgraganyō  
 babhūva jagrāha ca maṅgalākhyām || 7.9 ||

jagṛhē kvacidacyutō'vatārē  
 jagatāṃ mātarinānvayaṃ purā yaḥ |  
 tamajasraminānvayaṃ nayantī  
 śivatātaṃ śivatātimātanōṣi || 7.10 ||

kūtpattimūlamapi kēśavapādapadmaṃ  
kalyāṇi tē śubha karāmbuja mēlanēna |  
trailōkyamaṅgala majījanadabdhikanyē  
tīrthaṃ śivatvaparidāyi kapālinō'pi || 7.11 ||

kanyē dugdhōdanvatastāvakīnaṃ  
manyē rūpaṃ maṅgalaṃ maṅgalānām |  
yatsāvarṇyaprāptabhadrā haridrā  
saumaṅgalyaṃ saṃvidhattē vadhūnām || 7.12 ||

yastē rūpamupāstē  
śubhaṃ prapannaṃ śriyaṃ haridrājām |  
tatkratunayēna sa vahēt  
amutra janani śriyaṃ haridrājām || 7.13 ||

|| iti śrīmadvēṅkaṭādhvariviracitē śrīlakṣmīsahasrē maṅgalākhyā  
stabakaḥ saptamaḥ ||